

गोमती रिवर फ्रंट प्रॉजेक्ट की सीबीआई जांच की सिफारिश, केंद्र को भेजा पत्र

नवभारत टाइम्स | Jul 20, 2017, 11.04 PM IST



गोमती रिवर फ्रंट

एनबीटी ब्यूरो, लखनऊ

यूपी सरकार ने गोमती रिवर फ्रंट प्रॉजेक्ट में कथित घोटाले की जांच सीबीआई से करवाने की सिफारिश कर दी है। गृह सचिव भगवान स्वरूप ने केंद्र सरकार को पत्र भेजे जाने की पुष्टि की है। उन्होंने बताया कि सिफारिश में न्यायिक जांच समिति की रिपोर्ट, गोमतीनगर थाने में दर्ज एफआईआर की कॉपी व अन्य दस्तावेज भी प्रारूप के साथ भेजे गए हैं। केंद्रीय कार्मिक मंत्रालय की मंजूरी के बाद मामले की जांच सीबीआई को सौंप दी जाएगी।

इस मामले में सिंचाई विभाग की तरफ से 19 जून को गोमतीनगर थाने में आठ इंजीनियरों के खिलाफ एफआईआर दर्ज करवाई गई थी। वहीं, जानकारों का मानना है कि अगर सीबीआई इस घोटाले की जांच अपने हाथ में लेती है तो कई बड़ों की गर्दन फंसनी तय है।

यह भी पढ़ें: गोमती रिवर फ्रंट की CBI जांच में बड़ों तक पहुंचेगी आंच!

तत्कालीन सिंचाई मंत्री शिवपाल सिंह यादव, मुख्य सचिव आलोक रंजन, तत्कालीन प्रमुख सचिव वित्त राहुल भटनागर, प्रमुख सचिव सिंचाई दीपक सिंघल, शिवपाल के करीबी अधिशासी अभियंता रूप सिंह यादव समेत कई बड़े जांच की आंच में तपेंगे।